



[www.oljan.fo](http://www.oljan.fo)

Jan Müller

12 - 12 - 2011

## Føroyingar í oljuvinnuni - Útbúgvingar altumráðandi

William Nielsen fór í vikuskiftinum til Kina at vera verkætlanarleiðari hjá 15 føroyskum handverkarum, ið komandi mánaðirnar skulu gera spildurnýggjan kinesiskan boripall lidnan, meðan hann siglir úr Kina til Noregs. William, sum hevur roynt eitt sindur av hvørjum úti í stóru verð, tók alt fyri eitt av tilboðnum frá stjóranum í PAM Offshore um at fara til Kina. M.a. tí hann heldur tað vera gott at skula standa á odda fyri føroyskum handverkarum, sum hava so gott orð á sær. Hann fegnast eisini um, at tað eydnast føroyingum, ikki minst tá arbeiðsloysi er her heima, at kunna fara út í onnur lond at fáa arbeiði. Sjálvur heldur hann, at hetta er so eisini nakað, sum vit miðvíst kunnu leggja okkum eftir, og til tess er umráðandi, at ungir føroyingar fáa sær eina grundútbúgving sum t.d. elektrikarar og smiðir. Vit vita í dag, at hetta eru eisini góðar útbúgvingar, men tað krevst meira og meira av fólki í dag. Tað er í fínasta lagi, at ungir menn fáa sær grundútbúgving og royndir innan oljuvinnuna, men toppurin á kransakakuni hevði verið, at teir fóru víðari og finga sær eina maskinmeistaraútbúgving og kanska eina verkfrøðingaútbúgving eisini, soleiðis at vit kunnu koma upp á eitt hægri støði. Tí tá kunnu vit bæði levera elektrikarar og smiðir, feltverkfrøðingar og verkætlanarverkfrøðingar. Tað leiðir til so nógv annað. Teknisku skúlarin stóran týdning William vísir á, at í hesum høpi eru teknisku skúlarin av alstórum týdningi, og tí mugu vit gera alt fyri at skapa teimum góðar umstøður. Hann metir tað eisini at hava stóran týdning at hava góðar hægri skúlar so sum studentaskúla, men vit mugu ikki undirmeta tann týdning, sum ein nútímans tekniskur skúli hevur fyri at kunna geva ungum fólki eina útbúgving, sum aftur hevur við sær góðar møguleikar at fáa arbeiði, um ikki í Føroyum so í grannalondunum. Vit tosa so nógv um bachelorútbúgvingar og universitet. Tað er av fínasta slag, Men tað verður oftani bara fokuserað uppá

toppútbúgvingarnar. Tað er ótrúliga týðningarmikið, men vit mugu ikki gloyma grundútbúgvingarnar. Tað er eisini gott, at føroyingar fara út í verðina at fáa sær lærdóm og royndir, tí tað er avmarkað, hvat vit kunnu í Føroyum. At fáa sær altjóða royndir innan eitt nú verkætlanir er ein vegur fram, heldur William Nielsen, sum í skrivandi løtu er ávegis til Kina at vera projektleiðari. William Nielsen heldur eisini, at tær arbeiðsuppgávurnar, sum føroyingar í dag luttaka í aðrastaðni, kunnu koma væl við, tá og um vit finna olju við Føroyar. Men her mugu vit so eisini hugsa um tær umstøður, ið skulu vera til at taka ímóti eini oljuvinnu eitt nú boripallum ol. Ein kann siga, at kemur tað hartil, so eru vit klárir til at lofta tí.